

ሰንበት ዘክስተምህሮ

ሰነ 24 2007 ዓ.ም (7/01/2018)

መዝሙር: ናክብር ሰንበቶ በጽድቅ ።

ንባባት: 2ቆሮ 5:14-17፣ ፫ዮሐ 1:1-ፍ፣ ግ.ሐ.14:20-ፍ፣ ማር.4:35-41

ምስባክ: አንተ እግዚአ መሐሪ ወመስተሣህል፣ ርጉቀ መዓት ወብዙህ ምሕረት ወጻድቅ፣ ነጽር ላዕሌየ ወተሣሃለኒ። ንስኻ አጎይታ መሐርን አጸባቅን ኢኻ፣ ካብ መቐጻዕቲ ርሑቅ ብዓል ብዙሕ ምሕረትን ጻድቅን ኢኻ፣ አባይ ጠምት እሞ ምሓረኒ።

ካብ አባ ገሪማ 17 ሰነ ክሳብ ብኣተ ክረምት 25 ሰነ ዘሎ ኣብ ስርዓት ሎጡርግያና ዘክስተምህሮ ተባሂሉ ይጽዋዕ ሓንቲ ወይ ክልተ ሰናብቲ ዝሓዘ እዩ። ንሎሚ ሰንበት ዝዝመር መዝሙር፡

“ሰንበቱ ነኻብር ስርዓቱ አይንሕደግ ንኣኡ ጥራሕ እዩ ሃሌ ሉያ፣ ጻድቅ እዩ ኣብ መንግስቱ ኸአ ጽድቂ ይፈርድ፣ ንግሆ ከም ዝወግሕ ይገብር ምስ ወግሒ ኸአ ምሕረቱ ይህበና፣ አምላኽና አምላኽ ድኅነት እዩ ዝስኣኖ የብሉን፣ ቃሉ ሓቂ ነገራቱ ዝእመን እዩ” ይብል። እዚ መዝሙር ኣብ ወርኒ ኅዳር እውን ይዝመር እዩ።

ቅድስት ቤተ ክርስቲያን ንኹልና ደቃ በዚ ብሩኽ ሰንበት ኣብዚ ዝተነበና ቃል አምላኽ መሰረት ገራ ክተዘኻኸሮ እትደሊ ኣብ ዕለታዊ ሕይወትና ሓቦ ለቢስና ክንጉዓዝ ክርስቶስ ወላ እውን ኣብ እዋን ግላዊ ማዕበል ሕይወትና ኣብ መንገድ ከምዘሎ ክንሓሰብ። ኣብዚ መሰረት ገርና ነቲ ፈቃር አምላኽና ኩሉ ጊዜ በቲ ዝሃበና ክነመስግኖ ከምኡ በቲ ጸግኡን ፍቕሩን ምሳና ብምህላዉ ናቱ ኮና ክነብር ክሕግዞና ክንልምኖ ተዘኻኸረና።

ልዕሊ ኹሉ ንአምላኽ ሰሪዕካ ምኽኣል።

ኣብ ቅዱስ መጽሓፍ ብምድግጋም ዝግለጸልና አምላኽ ፈጣሪና ከም ዝኾነ ብዘይካ አምላኽ ሕይወትና ትርጉም ከምዘይብሉ ይነግረና። አምላኽ ንኹሉ ባህርያውን መልዕልተ ባህርያውን ግዙፍን ረቂቅን ነገራት ኣብዚ ዓለምና ዝኸውን ኩሉ ነገር ክቆጻጸር ኃይሊ/ክእለት አለዎ። ምሉእ ዓለም ኣብ ኢዱ ይጭብጦ በዚ ኸአ ንጉዕዞ ሕይወትናን ንታሪኽ ዓለምናን ይመርሕ። ንሱ ምእስ ጊዜ ብዝበለጸ ኣብ ሕይወትናን ኣብ ምሉእ ታሪኽ ዓለምናን ከምዝኣቱ ይፈልጥ እዩ። እዚ ኣብ ሕይወቱ ብዙሓት ኣበውን ሓዋርያትን ተራእዩ እዩ። ኣብ ቀዳመይቲ መልእኽቲ ጳውሎስ ዝተነበት ከም ዝሰማዕናዮ አምላኽ ንኹሉ ንኣና ደቁን ኣብ ዓለምናን ዘሎ ዝገብሮ ካብ ፍቕሪ ተላዒሉ እዩ ይብል። ነቲ ሓደ ወዱ ኣብቲ ምቹእ እዋን ምእንቲ ድሕነት ኩሉ በጃ ክሓልፍ እሞ ኩሉ ክሕደስ ደልዩ ልኢኹልና።

አምላኽ ዘይመርሖ ሕይወት ፍሉይ መለለዩ ኣለዎ፣ ፍርሒ ጭንቀት፣ ሓቂ ዘይምዝራብ፣ ህውከት፣ ሓሶት፣ ጭካኔ፣ ንሰባት ኣብቲ ንሳኻ ዝተጋገኹሎ ከም ዝኣትዉ ምግባር ብሓጺሩ ንኹሉ ክፍኣተ ግብሪ ምግባር። ሕይወትና ከምቲ ቅዱስ ኣጎስጢኖስ ዝብሎ ነፍስና ንአምላኽ ምስ ረኽበት ጥራሕ እያ ዕረፍቲ እትረክብ። ካብ አምላኽ ዝተፈለየት ሕይወት ዕረፍቲ የብላን ሰላም የብላን ኩሉ ጸላኢኦ ኩሉ ኣንጻር ኮይኑ እዩ ዝርኣዩ። ኣብ ክፍኣተ ግብሪ ደቂ ማሕበር ክትገብር ለይትን መዓልቲን ትጽዕር ሽዑ ገለ ዝንጉዓት ምስ ረኽበት ዳንከራ ክፍኣት ክትወቅዕ ጸገም የብላን።

ሕይወተይ መን ይመርሱ አሎ ኢልና ክንርኢ እምብኣር ግቡእ እዩ። መራሒ ዘይብልና ክንከይድ ዘይክኣል እዩ ምናልባት ዘሎናዮ ጉዕዞ ዘይንርኢ እንተ ሎና ሎሚ ክንርኢ ወይ እውን ገለ ሰይጣን ዝመርሱ ክፋኣት ሰባት ዘንጸላለውዎ ሕይወት ንመርሕ እንተ ኣሊና ክነስተውዕል ዓይኒ ሕልናና ክንከፍት ሎሚ እዮኑ እዩ። ንጉዕዞ ጸላም ሓዲግና ኣብ ብርሃን ክርስቶስ ክንኣቱ እም ነቲ ኣሰረይ ስዓብ ዝብል ለበውኡ ኣብ ግብሪ ክነርእዮ ጉዕዞ ሕይወትና ንርኣ።

ሕይወት ማዕበል ዝመልኦ እዩ። ኣብ ገለ እዋናት እዞም ማዕበላት ብርቱዓትን ክንርድኦምን ክንቆጻጸርምን ዘይንክእል ይኾኑ። ኣብ ከምዚ ዝአመሰለ ሕይወት ፍርሕን ጭንቀትን ይወርሰና እም ሕይወት ትርጉም ንስእነሉ። ኣብ ገለ እዋናት እምነትና ኣብ ኣምላኽ እውን ነጥፍእ፣ ሓዲጉና ደርብዩና ኢልና ተስፋ ካብ ምቕራጽ ዝተላዕለ ኣብኡ ዘሎና እምነት ወይ ነጥፍኦ ወይ ኣይምዉት ኣይ ሕያው ገርና ንነብር። እም ማዕበላት ብዝተፈላለዩ መልክዕ እዮም ዝመጽኡና። ኣብ ኪዳናዊ ሕይወት ክንነፋና ይክእሉ በምልክዕ ፈተናታት ክመጽኡና ይክእሉ። ኣብ ደቅና ዝንገፈና ጸገማት፣ ኣብ ስራሕ፣ ኣብ ዓቕሚ ገንዘባዊ ትሕዝቶና፣ ኣብ ሕማቕ ጠባያትናን ባህርያትን፣ ወይ እውን ነውሕ ሕማማ ዝኾነ ፈውሲ ምጥቃም ምስ ሰኣነና እዝን ካልእን ዝተፈላለዩ ማዕበላት የምጽኡልና። ኣብ ገለ እዋን ከኣ ምስ ሰባት ጽቡቕ ርክብ ክንገብር ምስ ዘይክኣልና ርክባትና ኩሉ ጊዜ ምስ ሓርፈፈ ምስ ኩሉ ንናኸስ ንብኣስ፣ ኣብ ዝፈተናዮ ኩሉ ምዕዋት ምስ ሰኣና እዚ ዝርዝር መወዳእታ የብሉን ግን እዚ ነቲ ኣብ መዓልታዊ ሕይወትና ዝንገፈና ሓቂ ዝገልጽ እዩ። ኩልና ክንኣምና ዘሎና እዚ ኹሉ ኣብ ሕይወትና ብሓቂ ኣሎ በዚ ምክንያት ከኣ ሕይወትና ብዘይ ዝኾነ ማዕበል ከም ዝነብር መረጋገጺ የብልናን፣ ካብ ዝኾነ ማዕበል ነጻ ኮና ክነብር ዘይክኣል እዩ። እቲ ሰናይ ዜና ክርስቶስ ኩሉ ጊዜ ክንዕወት ምእንቲ ኢሉ ምሳና ክምዘሎ መረጋገጺ ኣሎና።

ኢየሱስ ምሳና እኳ እንተሎ ማዕበል ሕይወትና ኣብ ተስፋ ቊርጸት የብጽሓና።

- ፍርሒ ነዲንቲ ልብና ስለ ዝሸፍኖ፣ ነቲ ምሳይ ዘሎ ኣምላኽ ክንዲ ዝርኢ ኣብ ዓቕመይን ኣብ ሓይለይን ጥራሕ ምስ ተመርኮስኩ ኸው እቲ ማዕበል እናበርተዐን እናፈራሕኩን እኸይድ እዚ ኹሉ ዝኸውን ንኹሉ ኣብ ኢድ ኣምላኽ ስለ ዘይሓደግኩ እዩ።
- እምነት ስለ እነጉድል። ብእምነት ዝምራሕ ሕይወት ነቲ ዘይክኣል ብዓይኒ እምነት ስለ ዝርኢ ተስፋ ቊርጸት ኣብኡ ኣይርከብን እዩ ኸው ንዝመጽኦ ይምጻእ ክጸሮ ኣየጸግሞን እዩ ስለዚ ዓቢ እምነት ሒዝና ክንጉዓዝ የድሊ።

ኣብ ናይ ሎሚ ወንጌል ክልተ መሰረታውያን ሓቕታት ነዚ ዘሎና ጸገም ዝገልጽ ንረክብ።

1. መጀመርያ ክርስቶስ ኣብታ መርክብ ምሳኻ ኣሎ ስለዚ ናይ እቲ ማዕበል ኩነታት ከምኡ ነቲ ክትድሕን ኢልካ እትገብሮ ቃልሲ ጽቡቕ ገሩ ይፈልጥ እዩ። በዚ ምክንያት ምስኡ እንከሎኻ ኣይትጠልቕን ኢኻ። ጨሪሹ ክኸውን ዘይክኣል እዩ። ምሳኻ ክርስቶስ ክሳብ ዘሎ ዝኾነ ሓይሊ ወይ ዝኾነ ከሸንፈካ ዝክእል ነገር የለን። ኣብ ሕይወትና ዝተፈላለዩ ፈተና ጸገም ክንገፈና ይክኣል እዩ ግን ንኹሉ ኣብ ኢድ ኢየሱስ ሓዲግና ንሕና እቲ ዝክእለና እንተ ገበርና ኣምላኽ ንዝተረፈ ባዕሉ ክኣሊ እዩ። ካባና ዝድለ በቲ ኣምላኽ ዝሃብና ጸጋ ዝክኣለና ገርና ክንክእል ኣሎና።
2. ካልኣይ ተመክሮኻ ብዘየገድስ ኩሉ ጊዜ ኣብ ጉዕዞ መርክብካ እናመራሕካ ኣብ ማዕበል ኢኻ ዘሎኻ ስለዚ ንበይንኻ ነቲ ዝንገፈካ ማዕበል ክትስዕሮ ዘይክኣል እዩ። ክርስቶስ ከምዚ ይብለና ብዘይካይ ሓንቲ ክትገብሩ ኣይትክእሉን ኢኹም። ሓዋርያት ቅድሚ

ንኢየሱስ ምጽውዖም ንመርከቦም ክቆጻጸሩ ዝክአሎም ገሮም እዮም፤ እንተ ኾነ ሓንቲ ኸንገብሩ ምስ ዘይክአሉ መምህር ክንጠፍእዮ ግዲ የብልካን ኢኻ እናበሉ አእውዮም። ሽዑ ክርስቶስ ኣብ ጸገሞም ኣትዩ ነቲ ዘፍርሖም ማዕበል ኣህዲእዎ። ኣብ መዝ 51:15 ከም ዘረጋግጾ ብመዓልቲ ጸበባ ድማ ጸውዕኒ ኣነ ኸናግፈካ እየ ንስኻውን ከተኸብረኒ ኢኻ ዝብል ንረክብ እዚ ኸኣ ነቲ ኢየሱስ ዝገበሮ ዘመልክት እዩ።

ኣብ መጨረሻ ሰለስተ ነገራት ኣሎና ክንገብሮ ዝግብኣና፡

- ፩ያ ብፍርሒ ተዋሒጥና ኣብ ክንዲ ኮፍ ኢልና ነግሮምርምን ተስፋ ንቐርጽን ክሕግዘና ንጎይታና ዓው ኢልና ንጸውዓዮን ንዓድሞን። እዚ ኸኣ ረድኤተይሲ ኻብቲ ሰማይን ምድርን ዝገበረ እግዚአብሔር እዩ ዝመጽእ (መዝ 121:2) ከም ዝብሎ እዩ። ኣምላኽ ብተአምራት ንኹሉ ክገብረልና ንጽብ እንተ ኾና ገና ግርማ ተፈጥሮና ኣይትሰቕረናን ኣሎ ማለት እዩ። ክንድሕን ኣምላኽ ዝክአለና ክንገብሮ ይደልየና። ዝክአለና ምስ ገበርና ዝተረፈ ኣምላኽ ይምልኡልና። ተአምራት ንጽብ እንተ ኾና ኣምላኽ ካባና ርሑቕ እዩ ዘሎ።
- ፪ይ ኣብ እግዚአብሔር ኣምላኽ ኣብ ወልድ መንፈስ ቅዱስ ዘሎና እምነት ብቐጻሊ ክነርኢ ኣሎና። እዚ ኣብ ኣምላኽ ዘሎና እምነት እዩ ተስፋ ሂቡ ዘጽንዓናን ብምሕረቱ ከም እንድሕን ዝገብረና። እምነት ክንብል እንከሎና ኣምላኽ ነቲ ብክእለትና ክንገብሮ ዘይንኸእል ከምዝገብረልና ነቲ ንሕና ክንበጽሖን ክንሓስቦን ዘይንኸእል እንሱ ከምዝኸእል ኣሚና ዕለት ዕለት ኣብኡ ዘሎና ተአምሮ ክንሕድስ ኣሎና።
- ፫ይ ኩሉ ጊዜ ባቲ ዘሎናዮ ንኣምላኽ እናመስገና ክነብር ኣሎና። ከምቲ ኣብ መዝ. 106: 1 ዝብሎ ንእግዚአብሔር ኣመስግንዎ፤ እግዚአብሔር ሰናይ እዩ፤ ምሕረቱውን ንዘለዓለም ይነብር እዩ እሞ ኣመስግንዎ ዝብሎ ገርና ነቲ ፈቃር ኣምላኽና ዕለት ዕለት ክነመስግኖ ይግብኣና። ናይ ካልኣት ጸጋን ህያባትን ክንጥምት የብልናን ባቲ ዘሎና ክነመስግን ነቲ ዘሎና ሰናይ ነገራት ክንርኢ ሽዑ ዕግበት ክህበና እዩ። ክርስትያን ብተስፋ እዩ ዝነብር ስለዚ ተስፋና ኣብ ኣምላኽ ገርና ሕይወትና ክንመርሕ ኣሎና።
- ፬ይ ሰላም ህድኣት ዕረፍቲ ኣብ ኢየሱስ ጥራሕ እዩ ዝርከብ። ሓዋርያት ነዚ ዘንጊዖም ኣብ ካልኣም ደልዮማ እንተ ኾነ ኢየሱስ ኣብኡ ክምለሱ ነጊርዎም። ንሕና እውን ኣብዚ ዘሎናዮ ዓለም ዘናውጸና ዘሎ ማዕበላት ክሃድእ ኣብ ኢየሱስ ንመለስ። ንኢየሱስ ንለምኖ ማዕበላትና ክህድኣልና።

ነዛ ብዝተፈላልዩ ማዕበል እትርበሽ ዘላ ሕይወትና ህድኣት ሰላም ዕረፍቲ ክትረክብ ኣብ ኢየሱስ ክነቕርባ ዝክአለና እናገበርና ክንጽሊ ክንልምን እዋኑ እዩ። ለምኑ ክውሃበኩም፤ ኳሕኩሑ ክኸፈተልኩም ዝበለ ኢየሱስ ሎሚ እውን ብልቢ ብእምነት ክንሓቶ የደልየና ኣሎ። ጉዕዞ ሕይወትና ንበይንና ኣይንምርሓዮ ምስ ኢየሱስ ንጉዓዝ ሽዑ ንሱ ኣብ ቦታ ሓጎስን ተስፋን ቅሳነትን ከብጽሓና እዩ።

ነዚ ኣብ መንጎ ኤሪትራን ኢትዮጵያን ጀሚሩ ዘሎ ዘተ ሰላም ኪዳነ ምሕረት ባዕላ ማእኪላ ኣብ ምሉእ ሰላም ከተብጽሓልና ብሓብር ለምንልና ንበላ። ንጉሠ ሰላም ክርስቶስ ሰላሙን ምሕረቱን ኣብ ኩሉ የውርደልና። ኦ ኢየሱስ መድኃኒና ኣብ ጽንኩር እዋን ሕይወትና ምሳና ኩን ክንርእዩካ ዓይኒ ሕልና ሃበና ክነለልይክ ምልክትካ ልኡኸልና ንበሎ።

ብሩኽ ሰንበት ንኹልና።

ኣባ ንጉሠ ፍሥሓ